

Tíðindi til føroyingar uttanlanda stuðla av tí føroysku sjómanskirkjuni.

Maskinmeistarar kunnaðir um uppsagnarviðurskipti

Maskinmeistarafelagið í Danmark, Maskinmestrenes Forening, hevur sent sínum limum eitt skriv til kunningar í kjalarørrinum av hópuppsagnunum hjá Mærsk.

- Vit hava fingið at vita úr Mærsk Supply Service, at tey fylgja ásetingunum í Stórabetlandi í sambandi við uppsagnirnar, stendur í kunningarstovnum.

Tað inniber millum annað eina 30-daga konsulteringstíð, og tískil verða sjálvar uppsagnirnar ikki sendar út fyrr enn síðst í september.

Mærsk hevur tískil givið starvsfólkunum møguleikan at siga starvi frá sær sjálvboðið, áðrenn uppsagnarbrøv verða send nøkrum. Arbeidsfólkini skulu søkja um loyvi frá reiðarínum at siga seg úr starvi eftir skipanini, og tekur Mærsk støðu til, hvørt umsóknin verður gingin á mæti.

Maskinmeistarafelagið bjóðar limunum, ið fáa uppsagnarbræv, at venda sær til teirra um ráðgeving og stuðul sum lið í at leita sær nýtt starv ella fáa atgongd til dagpening.

Kelda: in.fo

Antares.fo

Nú fer oljuprísurin at hækka aftur

Eftir háltannað ár við stórum undirskotum og hópuppsagnum í frálandsvinnuni kunnu betri tíðir nú vera á veg.

Fríggjadagin fór oljuprísurin aftur upp um 50 dollarar fyri tunnuna, og hóast langt er upp til prísín í 2014, so kann hetta vísa seg at verða byrjanin til eina spakuliga men tryggja príshækking.

Bjørn Krus, oljugreinarari hjá DNB Markets og kendur sum maðurin, ið spáddi núverandi kreppuna í vinnuni, sigur í eini nýggjari frágreiðing, at framtíðin sær bjørt út hjá oljuvinnuni. Tað skrivar Dagens Næringsliv.

"Spurningurin er ikki, um oljuprísurin fer at hækka næstu árin, men hvussu nógv hann fer at hækka," stendur í frágreiðingini sambært DN.no.

"Sjálvt við svartskygnum metingum um búskaparvøkstur, munandi minni orkuvirksemi í heimshøpi og fallandi marknaðarluti fyri olju, verður kortini framhaldandi vøkstur í oljueftirspurninginum næstu tíggu árin," skrivar Bjørn Krus.

Hann væntar, at oljuprísurin fer at liggja onkunaðni millum 60 og 80 dollarar fyri tunnuna aftaná 2018. Verður hann lægri, fer tað ikki at loysa seg at gera íløgur í framleiðsluna, og verður hann hægri, fer tað at minka um eftirspurningin.

Miðskeiðis í 2014 lá oljuprísurin væl omanfyri 100 dollarar, áðrenn hann fór undir sítt drúgva fall. Í januar í ár var prísurin heilt niðri á 27 dollarum fyri tunnuna.

Kelda: shippingwatch.dk

FRAMGONGD

DNB Markets væntar, at prísurin á ráolju fer at hækka næstu árin, eftir at hann hevur ligið í miðal um 53 dollarar í 2015 og 46 í 2016.

- 2017: 65 dollarar
- 2018: 70 dollarar
- 2019: 70 dollarar

Kelda: DN.no.

Antares.fo

Maersk Oil fingið góðkenning til olju- og gassframleiðslu

Bretska Oil and Gas Authority hevur góðkent framleiðsluna hjá Maersk Oil á størsta gass- og oljuøkinum, Culzean, ið er funnið í Norðsjónum seinastu tíggu árin. Økið er mett til 111 miljardir dollarar og kann útvega fimm prosent av gassnýtsluni í Bretlandi, tá framleiðslan er upp á tað mesta. Mett verður, at Culzean kann innihalda 300 miljónir tunnur av olju, við 159 litrum í hvørjari tunnu, sum svarar til eina framleiðslu upp á 60.000 - 90.000 tunnur um dagin, tá framleiðslan er upp á tað mesta. Økið varð funnið í 2008.

Framleiðslan fer at tryggja 6.000 bretska arbeiðspláss og skapa 400 beinleiðis arbeiðspláss, umframt at stuðla upp undir búskaparvøksturin í Bretlandi, tá framleiðslan byrjar í 2019, í minst 13 ár.

Maersk Oil er fyrstøðufelag á økinum og eigur helvtina av tí, meðan japanska JX Nippon eigur 34 prosent og Britoil eigur 16 prosent. Tað fer at kosta 28 miljardir at menna økið, og av hesum skal Maersk Oil altso rinda helvtina. Hinvegin verður roknað við, at einar 30-45.000 tunnur av olju kunnu framleiðast um dagin.

Kelda: The Market Mogul
Antares.fo

13 nýbygningar í gerð í Skagen

Norska reiðariíð Hepso Rederi hevur gjørt sáttmála við Karstensens skipasmiðjuna í Skagen um at byggja eitt nýtt fiskiskip til svartkjafta-, makrel- og sildarveiðu. Talan er um eitt kombinerað nótaskip og trolara. Sáttmálin hevur eitt virði up á 215 miljónir krónur.

Skipið verður 79,75 metrar langt og 15,50 metrar breitt. Tað skal latast eigarunum 1. oktober 2018. Reiðariíð hevur kvotur upp á bæði svartkaft, makrel og sild.

Knud Degn Karstensen, stjóri á skipasmiðjuni í Skagen sigur við Undercurrent News, at teir nú hava 13 nýbygningar í gerð til eigarar í Danmark, Svøríki, Skotlandi, Norðurlandi og Írlandi.

Kelda: Undercurrent News
Antares.fo

Tíðin gongur undan hjá Trump

Møguleikarnir hjá Donald Trump at gerast forseti í USA eru nógv minkaðir síðani demokratarnir høvdu sín floksfund.

Í seinastu veljarkanningunum liggur hann aftanfyrri í øllum teimum vanligu ivastatunum, og í løtuni er støðan tann, at hóast Trump skuldi vunnið í Florida, Ohio, North Carolina, Iowa og Nevada, so kann hann kortini tapa tað samlaða valið.

Clinton hevur ligið frammanfyri í 23 teimum seinastu veljarkanningunum, og valgranskarar geva Trump minni enn 20 prosent møguleika fyri at vinna valið, sum verður um færri enn 12 vikur.

Hendan tíðin (tríggjar vikur eftir at báðir flokkarnir hava havt floksfund) er vanliga tann tíðin, tá veljarkanningarnar plaga at vera álítandi. Tað vísa kanningar av undanfarnu valunum.

Ílla skipað valstríð

Valstríðið hjá Donald Trump sær heldur ikki út til at vera væl skipað. Clinton hevur brúkt 104 mió. dollarar til reklamur í ivastatunum, meðan Trump framvegis ikki hevur brúkt ein einasta cent. Honum manglar eisini skipaðar felagsskapir í teimum statunum, sum hann hevur brúkt fyri at vinna. Í Florida, sum hann er noyddur at vinna, hevur hann bara eina skrivstovu og fyrstu skrivstovurnar í Ohio lótu ikki upp fyrr enn í farnu viku. Guvernørurin í Ohio, John Kasich og hansara politisku felagar, stuðla ikki Trump.

Allar vónir eru tó ikki úti hjá Donald Trump, men í løtuni er vónleyst at síggja, hvussu hann ætlar at vinna valið.

Flestu viðmerkjarar eru samdir um, at beinleiðis kjak í sjónvarpi er størsti møguleikin, ið Trump hevur. Hansara ágangandi stíllur og evni at øsa mótpartin kunnu avdúka veikleikar hjá Clinton, og við sínum mongu høpisleysu úttalilsum er tað ómøguligt at fyrireika seg til at kjakast móti honum.

Hinvegin so kann ikki síggjast burtur frá, at Clinton hevur luttikið í nógv fleiri politiskum kjakum enn Trump, og hon plagar at standa seg væl.

Hvussu leikur fer er ilt at siga enn. Trump hevur áður vunnið, tá øll søgdu, at hann ongan møguleika hevði. Men skal hann vinna, so má okkurt henda skjótt. Tað eru færri enn 12 vikur til valið.

(Kelda: Kongressen.com)

Nordlysid.fo

Klaksvíkingur vann 1,1 millión

Ein góð millión endaði í Klaksvík í kvøld.

Tað var Súsanna Jacobsen úr Klaksvík sum vann 1,1 millión í Gekkinum í kvøld. Hon snaraði fyrstu ferð og kom á gula leypa vinningin. Hin hevði koyrt pengarnar í reyða leypin og á reyða leypin kom tað á aðru ferð, tá hon snaraði.

Sostatt gjørdist ein klaksvíkingur milliðningur í kvøld.

Norðlýsið ynskir henni hjartaliga til lukku við vinninginum!
Nordlsyd.fo

Vatnkríggið í Klaksvík gekk friðarliga fyri seg

20.08.2016 - 08:43

Bátarnir vóru væl útgjørdir og fingi bæði fólk á landi og á sjónum karm, júst so sum ætlað – eisini ein av myndamonnum fekk karm, eins og myndatólið frá einum "vinarligum" sjórænara.

Men hetta kann roknast við, tá ið tú fert í vatnkríggj. Har eru eingi veto ella undantaksstøður at heinta.

Aftaná varð vitjað í vatnkørunum, har fiskar svimja runt, og vekir hetta áhuga hjá børnum, foreldrum – ommum og abbum.

Notin varð eisini ein heitur koppur av Kakao, sum kom væl við.

Í morgun byrjar tann stóri Sjómannadagurin.

Nordlsyd.fo

1400 pannukakur etnar longu kl. 15

20.08.2016 - 19:33

Umborð á Brimli lata teir óføra væl at Sjómannadegnum.

Vit hava givið gestunum kakao og pannukøkur og longu kl. 15.00 var alt uppi. Tá hevði kokkurin bakað 1400 pannukakur. Vit meta, at eitt stað millum 2000 og 3000 fólk hava vitjað umborð á Brimli í ár, siga teir umborð.

Fyrireikararnir eru samdir um, at fleir fólk enn vanligt hava verið á Sjómannadegnum í ár.

Nordlsyd.fo

Karl Birgir: Vit eru sera væl nøgdir

Tað hava ongantíð verið so nógv fólk á Sjómannadegnum. Tað heldur Karl Birgir Isaksen, ið er ein av høvuðsfyrireikarunum av Sjómannadegnum.

- Endamálið er, at alt skal vera ókeypis soleiðis, at øll fáa ein hugnaligan dag. Og vit mugu siga, at vit eru sera væl nøgdir við dagin. Veðrið hevur gjørt sítt og so eru tað tiltøk, ið serliga tiltrekkja fólk. M.a. Fish & Chips hjá JFK. Og so hevur alt annað eisini gingið sum heitt breyð. Tað hava ongantíð verið so nógv fólk til morgunmatin og bæði á Brimli og Looknorth siga teir seg hava havt eina rúgvu av gestum. Eg havi eisini sæð nógv útlandingar, so eg vænti, at hetta er eisini við til at branda Føroyar uppá ein heldur óvanligan máta, sigur ein sera væl nøgdur Karl Birgir Isaksen í kvøld.

Hann leggur eisini dent á, at uttan mongu stuðlarnir, so bar hetta ikki til.

Nordlsyd.fo

Kendur vinnari í egnikappingini

20.08.2016 - 21:03

Seinast í kvøld var egnikappingin, sum kanska er mest siðbundna kappingin á Sjómannadegnum.

Anfinn Hansen vann í fjør, og tað gjørdi hann aftur í ár. Hann vann tryggan sigur og góða vinningin á 5000 kr. 10 luttakarar vóru við í kappingini.

Nummar 1: Anfinn Hansen (5000 kr.)

Nummar 2: Heðin Gregersen (3000 kr.)

Nummar 3: Petur J. Svøðstein (200 kr.)

Nordlsyd.fo

Jógvan Heinesen vann

21.08.2016 - 01:43

Agnskering: Eins og vanligt var ein av kappingunum á sjómannadegnum at skera agn.

Úrslitið var, at kokkurin Jógvan Heinesen var skjótastur. Úrslitið gjørdist:

1: Jógvan Heinesen 1.16 min

2. Tróndur Sivertsen 1.24

3. Óli Andreasen 1.35

Nordlysid.fo

Línuskipini fara avstað aftur

21.08.2016 - 22:08

Bæði Klakkur og Jákup B fara avstað í kvøld, meðan Pison eisini ger klárt at fara nýggjan túr.

Flestu línuskipini lógu heima á Sjómannadegnum. Men í kvøld riggaðu tey seg til at fara nýggjan túr, sum myndirnar vísa. Klakkur og Jákup B fara væntandi í kvøld, meðan Pison tók ís og fer helst í morgin.

Nordlysid.fo

Sjómansgudstænasta í Christianskirkjuni

Eins og undanfarin ár, stóð forvitnislig sjómansgudstænasta í Christianskirkjuni á skrá, dagin eftir stóra sjómannadagin – henda 12. sjómannadagin, sum man hava savnað eina mest av fólki, ið verður hefur á Sjómannadegi í Klaksvík.

Tí ringdi kirkjuklokkan 11.00 í morgun til Sjómansgudstænastu í Christianskirkjuni við Marjuni Lómaklett, presti. Áður hava nógv sjófólk verið til gudstænastuna og vóru hesi eisini meira enn vælkomn aftur í ár.

Gudstænastan varð skipað soleiðis, at Oddmar Niclasen, vegna útróðrarfelagið las Heilaga lesturin úr Mika profeti 6,6,-8. John Kári Jacobsen las, vegna línuskipini Epistulin hjá Paulus ápostli í fyrra brævi sínum til Timoteusar 1,5-17.

Báðir hava teir verið skipara á Bragd og fekk Oddmar Niclasen heiðursløn handaða frá landsstýrismanninum í fiskivinnumálum, Høgna Hoydal fyri tann bólkin á Sjómannadegnum.

Sum altíð er Christianskirkjan serliga prýðilig og tignarlig eisini til eina sjómannadagsgudstænastu við bátinum hangandi uppi undir loftinum – hesum báti, sum var til útróðrar hin lagnudagin í 1913, tá ið trýggir bátar fórust Tollaksmessudag.

Sálmarnir høvdu allir við sjólívið at gera, Andras Sólstein spældi undir saman við urguni, og høvdu hann og organisturin, Jóhanna Johannessen eitt solostykki eftir prædikuna, Jesu joy of Man's desiring – útsett fyri horn og urgu.

Marjun Lómaklett, prestur hevði sum so ofta fyrr eina góða prædiku. Hon eisini fekk mangar tøkki fyri prædikuna, tá ið fólk høvdu høvið at heilsa uppá hana í forkirkjuni ávegis heim eftir gudstænastuna.

Prædikan var til 13. sunnudag eftir tríeindardag - Sigur frá Jákupi og Jóhannesi, sum Sebudeusar synirnir eita og teirra stúrn mammu. Prædikan snýr seg um "at vera tænarí" og "at tæna".

Prestur tók til seinast í skrána fyri viðkomandi sjómannadagarnar, sum verið hava, og segði hon soleiðis við endan av prædikuni:

"Guð gevi okkum øllum mátt, megi og vísdóm kærleikans til at elska og tæna Guði og medmenniskjum okkara á lívsins sigling um lívsins hav í fluttari merking, har alt hetta hevur verið gjørt ítøkilig ta farnu vikuna, nú sjómannadagarnir hava verið hildnir til tess at undirstrika hvussu tætt, vit eru bundin at havinum og tilfeingi tess.

Hetta varð eisini undirstrikað, tá dagarnir byrjaðu mánakvøldið, har ein kundi hoyra um strev Nólsoyar Páls til tess at troyta nýggjar leiðir á sjónum við deksfórum heldur enn við viðbreknu opnu bátunum. Stríð hansara miseydnadist í fyrsta umfari, men sáðið var lagt í jørðina og spratt aftur eini seksti ár seinni, og mentist hóast ovurstóran kostnað, líðingar og tár til tað, ið vit kenna í dag, og sum vit njóta við takksemi til Skaparan.

Somuleiðis hava vit í huga bragd Ova Joensens, nú tríati ár eru liðin, síðani hann róði allan langa teinin úr Føroyum til Danmarkar, og var hetta av sonnum eitt ótrúligt avrik, ið eisini hevur givið øðrum íblástur, og her kunnu vit nevna havrógvina hjá Livari Nysted. Vert er somuleiðis at nevna havsiglingina hjá Tróndi Pæturssyni.

Alt hetta sýnir sterka tilknýtið okkara til havið og ríkidømi tess, ið vit eiga at takka Guði várum fyri í eydmýkt og als ikki taka sum nakra sjálfvlgju. - Ja, sum vit syngja í næsta sálmi:
Mítt lívsfar veikt bygt og lítið er,
sum yvir hav meg man bera;
tó Harrin sjálvur er hjá mær her,
hann fulltrygg verja skal vera” (Sálmabókin nr. 584 v. 4)
nordlysid.fo

Royna at fáa Noreg á fremstu røð í havspurningum

19.08.2016 - 08:51

Norska stjórnin hevur sett sær sum mal at faa Noreg aftur í fremstu røð á altjóða pallinum í surningum um hav- og menningarpolitik.

- Okkara mál er at vit altjóða fáa eina burðardyggja nýtslu og umsiting av tí sum havið gevur. Tað er kjarnan í norska uttanríkispolitikkinum at tryggja eitt gott og sunt havumhvørvi fyri komandi ættarlið, sigur norsk uttanríkisráðharrin, Børge Brende, í samband við at hann og hansara ráð eru í gongd við at leggja eina ætlan fyri hvussu Noreg skal arbeiða á økinum komandi árin.

Á vári 2017 skal Brende leggja fram eina sokallava havætlan, ið skal vera grundarlagið fyri arbeiðnum hjá norsku stjórnini á økinum.

- Ætlanin skal liggja sum grundarlag fyri okkara arbeiði. Noreg hevur longu eina týðandi støðu innan tey stóru økini sum umfata tað havið gevur, sum olju- og gass, fiskivinnu ella skipaferðslu. Okkara mál er at binda hesi økini meir saman í okkara arbeiði, segði Erna Solberg, forsætisráðharri, ta hon í vár kom inn á komandi ætlanina.

Í einum skrivi, sum Børge Brende hevði í Dagens Næringsliv í vikuni, sigur hann, at Noreg hevur kunneika og royndir sum menningarland kunnu hava nytta av, og sum kann hjálpa teimum at fáa meir burtúr sjógætisvinnuni, og at tryggja at tey gera tað á ein burðardyggan máta.

Brende sigur at málið er at byggja politikkin og samstarvið á prinsippini í havrættarætlanini hjá ST.

- Ovurfisking og dálking hóttir sjálvt lívsgrundarlagið í havinum - og við tí eisini mannaættina sum livur av tí sum havið framleiðir, skrivur Brende.

Oljan.fo

Oljuprísurin er nú omanfyri uppá 50 dollarar fyri fatið

21.08.2016 - 23:42

Oljuprísurin sveiggjaði nokso nógv í farnu viku, men sveiggini fingur prísin so hvørt at hækka eitt vet meir enn hann lækkaði gjøgnum alla vikuna. Tá oljuskálarnir stongdu fríggjadagin kostaði eitt fat av Norðsjóvaroljuni Brent 50,88 dollarar, meðan amerikanska lættoljan WTI lá á 48,52 dollarar fyri fatið. Hetta eru prísirbir á oljuni tá oljuskálarnir lata upp tíðliga mánamorgunin. Útlit eru til at prísurin kann hækka meir, um serliga útsagnirnar frá Russlandi og Saudi Arabia um at meir javnvág skal fáast í oljuframleiðsluna aftur, so prísurin aftur kann hækka, framvegis fáa oljukeyparar til at hava álit á útsøgnunum.

Oljan.fo

Nýggjur Rav skal byggjast í Skagen

21.08.2016 - 22:38

Norska felagið, ið eigur norska uppsjóvarskipið, Rav, undirskrivaði í vikuni sáttmálan um ein nýbygning.

Tað er aftur kenda danska skipasmiðjan í Skagen, Karstensens Skibsværft, ið hevur fingið heiðurin, at byggja stásiliga skipið, sum skal latast eigarunum í 2018.

Nýggi Rav verður knappar 80 metrar langur og 15,50 metrar breiður. Núverandi Rav er knappar 65 metrar langur og 13,20 metrar breiður.

Skipið, sum skal latast eigarunum í oktober í 2018, kostar umleið 215 mio krónur, ið er áleið 100 mio krónur meira, enn hvat núverandi skip kostaði, at byggja í 2003.

Samstundis sum at sáttmálin um nýggja Rav er undirskrivaður, er tað endaliga eisini komið uppá pláss við sáttmálanum um Themis, ið ein fyrirtøka í Skagen skal lata byggja. Hetta seinna skipið skal leverast fyrst í 2018.

Fiskur.fo

20.08.2016 - 15:29

Kl 16 í dag smellir skotið á Tórsbreyt í Havn, sum sendir yvir 1500 kvinnur úr øllum landinum avstað á árligu Kvinnurenningina, sum Kvinna og Bragdið skipa fyri.

Hetta er 8. árið at skipað verður fyri Kvinnurenningini, og undirtøkan er, sum altíð, sera góð. Aftur í ár hava yvir 1500 kvinnur teknað seg, og tað ger Kvinnurenningina til størsta einstaka ítróttartiltakið í landinum.

Kl 15.30 verður byrjað á Tórsbreyt og kl 16 fer stóri hópurin av kvinnum avstað eftir tveimum ymsum rutum – ein 5 km ruta, sum gongur Úti við Strond, og ein 2,5 km ruta, sum gongur ígjøgnum viðarlundina. Renningin endar niðri á Vaglinum, har drigið verður um vinningar kl 17.

Í sambandi við renningina verða nakrir vegir á rutunum báðum stongdir í tíðarbilinum millum 15.45 og 17.00, og ferðslan kann verða nakað tarðnað á øðrum vegum í økinum.

Thomas Dam ítróttur og Aquado'r stuðla aftur í ár Kvinnurenningini.

Portal.fo

Uppflytingin veruleiki: EB/Streymur er aftur í Effo-deildini

20.08.2016 - 18:58

EB/Streymur verður aftur at síggja í EFFO-deildini komandi ár.

Hetta gjørdist greitt, eftir at teir í dag vunnu 2-1 á útivølli ímóti B71. Øll trý málini í dystinum komu í fyrra hálvleiki.

EB/Streymur hevur nú 58 stig fyri 22 dystir á 1. plássi, meðan 07 Vestur á 2. plássi hevur 53 stig.

Á 3. plássi hevur FC Suðuroy 39 stig fyri 21 dystir. Harvið kann FC Suðuroy einans koma uppá 57 stig, og tað er, sum kunnugt, ikki nóg mikið at fanga EB/Streymur aftur.

Í botninum hevur B71 10 stig, AB II 11 stig, meðan Víkingur II, sum er omanfyri niðurflytingarstrikuna, hevur 19 stig.

Úrslitini í 1.deild hetta umfarið:

FC Suðuroy-07 Vestur 3-1

HB II-Giza Hoyvík 1-4

AB II-KÍ II 1-5

B71-EB/Streymur 1-2

Portalfo

Fótbóltur: Brasil vann á Týsklandi í finaluni

21.08.2016 - 09:50

Fótbóltsfinalan í OL í Rio varð spæld seint í gjárkvøldið, og dysturin var ein móguleiki hjá vertstjóðini, Brasil, at fáa vaskað eyðmýkjandi stórtapið frá hálvfinaluni í HM endaspælinum í 2014 av sær. Tá tapti Brasil heili 1-7 á heimavølli, men í gjár sá øðrvísi út. Fótbóltssvaka tjóðin fekk ein søtan sigur at fegnast um, og, ikki at gloyma, OL gullmerkir um hálsin.

Nógv trýst var á leikarunum, og kanska serliga á liðskiparanum, Neymar. Men Barcelona spælarin gagnýtti trýstið til nakað gott, tí um miðjan fyrra hálvleik legði hann Brasil á odda. Leiðslan helt til liðini høvdu spælt umleið ein tíma, tá Max Meyer javnaði fyri Týskland. Fleiri mál komu ikki í vanligari leiktíð, og heldur ikki í eykatíðini, so brotspørk máttu til, fyri at finna vinnaran.

Týskarar byrjaðu at skjóta, og teir skoraðu, tað sama gjørdi trýggir teir næstu týskararnar, og brasiliummenninir skoraðu eisini uppá síni fyrstu fýra. Men so skuldi Nils Petersen skjóta fyri týskarar, men hann brendi, og avgerðin lá sostatt á fótinum á síðsta brasilska skjúttanum, Neymar. Hann var nóg róligur til at seta bóltin upp í málhornið í høggru.

Og so komu gleðistárin rennandi, og alt Brasil var á gosi.

Bronsudystin millum Honduras og Nigeria endaði við, at Nigeria vann 3-2.

Úrslit

Finalan

Brasil - Týskland 1-1 (1-0) (5-4 við brotspørkum)

1-0: Neymar (26.)

1-1: Max Meyer (59.)

Bronsudysturin
Honduras - Nigeria 2-3 (0-1)
0-1: Umar Sadiq (34.)
0-2: Aminu Umar (49.)
0-3: Umar Sadiq (56.)
1-3: Anthony Lozano (71.)
2-3: Marcelo Pereira (86.)
Portal.fo

OL handbóltur: Týskland vann bronsu

21.08.2016 - 16:15

Pólland vóru væl við fyrstu løtuna og vóru eitt skifti á odda við trimum málum. Men so kom týska maskinan í gongd og tá gekk tað bara ein veg.

Støðan í hálvleikinum var 13-17.

Týska maskinan helt fram í seinna hálvleiki og Týskland vann dystin trygt 31-25.

Sostatt endar hendan kappingin við bronsu til Týskland. Tað var í januar mánaða til EM í Póllandi, at teir vunnu gull, og hóast tað gjørdist til bronsu hesaferð, vóru teir sera væl nøgdir eftir dystin móti Póllandi í dag.

Tað er klokkan 18 froyriska tíð, at Frakland og Danmark bresta saman í finaluni. Dysturin verður vístur á bæði DR1 og danska TV2.

Portal.fo

Úrslit og málskjúttar í 21. umfari

21.08.2016 - 16:58

21. umfar varð í dag leikt í fremstu fót bólt sdeildini. Úrslitini vóru ikki serliga óvæntað og KÍ heldur fast í hampiliga tryggja oddasessinum.

Víkingur - Skála (4-0)

Andreas Lava Olsen 1-0

Sølvi Vatnhamar 2-0

Sølvi Vatnhamar 3-0

Sølvi Vatnhamar 4-0

KÍ - TB (4-0)

Súni Olsen 1-0

Súni Olsen 2-0

Páll Klettskarð 3-0

Niels Pauli Danielsen 4-0

B36 - ÍF (4-1)

Sebastian Pingel 1-0

Gestur B. Dam 2-0

Hørður Askham 3-0

Lukasz Cielewicz 4-0

Leivur Joensen 4-1

NSÍ - HB (0-0)

AB - B68 (Byrjar 17:15)

Støðan higartil

1. KÍ (50 stig)

2. Víkingur (46 stig)

3. NSÍ (43 stig)

4. B36 (38 stig)

5. HB (35 stig)

6. ÍF (25 stig)

7. TB (20 stig)

8. Skála (17 stig)
9. AB (9 stig)*
10. B68 (7 stig)*

*Ein dyst færri
Portal.fo

Brann javnt móti Rosenberg: Gilli mátti tó skaddur av vøllinum

21.08.2016 - 19:12

Gilli Rólantsson var við frá byrjan tá Brann tók ímóti Rosenberg á heimavølli í Bergen í dag. Brann legði seg á odda longu tá trýggir minuttir vóru leiktir við máli frá Jakob Orlov. Rosenberg royndi at trýsta, men tað eydnaðist ikki at fáa nakað mál í fyrra hálvleiki. Beint fyri hálvleik fekk føroyski landsliðsleikarin ein snudd í høgdið, men spældi víðari. Tá 66 minuttir vóru leiktir gekk tað tó ikki longur, og hann varð skiftur út.

Fáar minuttir seinni kom útjavnandi málið til Rosenberg til 1-1, sum eisini gjørdist úrslitið av dystinum.

Rosenborg er klárt oddalið í fremstu norsku deildini meðan Brann bjóðar av og á triðja plássi. Brann hevur eftir dystin í dag 37 stig og Rosenberg hevur 49 stig.

Tað var fyrr í vikuni, at tað gjørdist greitt, at Gilli Rólantsson hevði skrivað undir við bergenfelagið Brann. Hann hevur annars spælt við Aab í Aalborg seinastu árin.

Brann - Rosenberg (1-1)
Portal.fo

Danmark koppaði Fraklandi í OL-finaluni

21.08.2016 - 19:30

Dómarin hevur júst bríkslað fyri seinastu ferð. Tað hevur eydnast Danmark at vinna á stórfavorittunum úr Fraklandi.

Undan dystinum vóru tað fraklendingar. Frakland hevur seinastu trýggjar olympisku leikirnar verið í finaluni og vunnið tvær ferðir. Men soleiðis skuldi ikki vera í kvøld, tí Danmark var tað betra liðið og vann 28-26.

Danir komu væl frá byrjan og spældu fyrstu løtuna við málmanninum úti í álopinum. Tað riggaði og teir fingtu eina góða byrjan og tá eitt gott korter var leikt av fyrra hálvleiki førði Danmark við tveimum málum.

Støðan í hálvleikinum var 16-14.

Góða spælið hjá dønnum helt fram í seinna hálvleiki og miðskeiðis vóru teir á odda við heili fimm málum eitt skifti miðskeiðis. Men spakuliga ótu fraklendingar seg inn á leiðsluna hjá Danmark.

Fraklendingar vaknaðu spakuliga og tá bara trýggir minuttir vóru eftir var bara eitt mál á muni 26-25. Tað gjørdist tó ikki so spennandi, tí Danmark hevði beina kós móti OL gullinum og vann dystin 28-26.

Danmark - Frakland (28-26)

Portal.fo

Megnar innsatur hjá føroyska U18

21.08.2016 - 23:02

Føroysku U18 mennirnir leveraðu ein megnar innsatur í bronsudystinum móti Makedonia í dag.

Dysturin gjørdist ein sannur gýsari og vunnu okkara 33-32 eftir brotskastkapping. Støðan eftir vanliga leiktíð var 29-29 og hálvleiksstøðan 16-15 til Makedonia.

Føroyska liðið spældi ein góðan fyrra hálvleik, har 5-1 verjan fekk stegða spælinum hjá Makedonum, sum var nógv innvívur vøllin. Liðini fylgdust so at siga allan hálvleikin.

Í seinna hálvleiki mansvarðu makedonar Brand Halgerson frá byrjan. Føroyska liðið kláraði tó at hanga í fram til miðjan seinna hálvleik. Tá fóru okkara at gera heldur nógva feilir, brenna móguleika og fingtu eisini tvær útvísingar. Makedonia fór framum við tveimum, men megnaðu ikki at rista okkara av.

Seinastu 5 minuttirnar var bara eitt mál á muni, men skoraði Bartal Klein Olsen uppá brotskast í seinasta minutti, hareftir at makedonar ikki kláraðu at skora. Uni Petersen kom í føroyska málið tá 10 minuttir vóru eftir og hevði hann tvær týðningarmiklar bjargingar. Hørður Trygvason hevði ein snudd í lærinum og kom hann ikki innaftur.

Reglarnar fyri kappingina søgdu at farast skuldi beint til brotskøst. Okkara mans skoraðu 4 av teirra 5, meðan Uni Petersen tók eitt frá makedonum, samstundis sum eitt av teirra fór á stongina.

33-32 eftir brotskast kapping. 29-29, eftir 15-16 í hálvleikinum

Dagsin leikari var valdur høgri vongurin hjá Føroyum Tróndur Wardum

Málskjúttar:

Tróndur Wardum 8 (1), Ólavur av Fløtum Mittún 6, Bartal Klein Olsen 7 (4), Rani Højgaard 5 (1), Brandur Hølgirson 3, Jónsvein Dulavík Joensen 2, Kaj Johannesen 1, Jóni Guttesen Viderø 1 (1)

Málverjar:

Hørður Trygvason 27 %

Uni Petersen 25%

Portal.fo

Trump farin at angra tað, hann hevur sagt

Republikanska forsetavalevnið, Donald Trump, er ikki júst gitin fyri at vísa angur. Men í eini røðu í gjárkvøldið, segði hann, at hann angrar sumt av tí, hann hevur sagt.

- Stundum velur ein ikki tey røttu orðini, ella sigur tað rætta, tá ein stendur í hørðum kjaki og tosar um ymisk ting, segði forsetavalevnið, sum hevur verið undir ábreiðslum fyri at hava verið lítið umhugsin við sínum orðavali, eitt nú mótvegis meksikanarum.

- Eg angri, at eg havi sagt sumt, ið var skeivt. Serliga í støðum, har míni orð hava sært einstaklingar, segði Donald Trump í røðu síni í North Carolina.

Seinastu tíðina hevur Trump verið vitni til, at undirtøkan fyri honum hevur verið minkandi.

Braneggjaði handilsmaðurin var serliga hartaður fyri at hava lagt eftir foreldrunum hjá einum muslimskum hermanni, sum fall í stríði fyri USA í 2004.

Síðan hevur Trump verið í stríði við floksleiðsluna, har fleiri týðandi politikarar hava tikið frástøðu frá forsetavalevniinum hjá Republikanarunum.

Í hesi vikuni gjørði Trump ikki mætari enn at skifta ein stóran part av fólkinum, sum hjálpa honum í valstríðnum, út.

Amerikanskir miðlar meta, at Trump roynir at broyta stílin í eini roynd at vinna inn aftur á demokratiska forsetavalevnið, Hillary Clinton, sum liggur greitt á odda í veljarakanningunum.

Framyvir skal herferðin hjá Trump stýrast betri – tað verða ikki so nógvar ófyrireikaðar úttalur í Trump-herferðini, hevur Kellyanna Conway, nýggjur ábyrgdarhavari í Trump-valstríðnum sagt.

Eitt nú er Trump farin at brúka sokallaðar 'telepromptarar' tá hann heldur røðu (t.e. skíggjar við teksti at lesa upp frá). Nakað hann fyrr hevur hartað síni mótstøðufólk fyri at brúka.

Portal.fo

Bjarni Hammer: Eingin nevnið Suðuroynna

19.08.2016 - 14:58

Suðuroyggin er einasta stóra økið í Føroyum, sum framhaldandi minkar í fólkatáli, men hóast hetta var tað eingin, sum nevndi Suðuroynna í viðgerðini av Ólavsøkurøðuni hjá løgmanni. Eiheldur nevndi løgmaður Suðuroynna í Ólavsøkurøðu sínari.

Millum annað soleiðis sigur Bjarni Hammer, tingmaður fyri Javnaðarflokkin, um starvsfelagar sínar og, ikki minst, partamann sín Aksel V. Johannesen, løgmann, í lesarabrævi, sum stendur at lesa á Portalinum (t.e. lesarin.fo) í dag.

Hvussu Aksel V. Johannesen fer at taka henda kritikk upp, er – sum vera man - ilt at spáa um.

Í hesum lesarabrævinum varpar Bjarni Hammer serstakliga ljós á stóra arbeiðsloysið í Suðuroynni.

Harundir búgva, sambært Bjarna Hammer, 23,5% av øllum teimum, sum fáa arbeiðsloysisstuðul, í Suðuroynni.

Bjarni Hammer slær fast, at tíðin nú er komin, til at landið traðkar til og vísir, at landið ætlar og fer at uppraðfesta Suðuroynna, so at hon fær somu móguleikar sum restin av landinum.

Portal.fo

Ólóglig stroyming av sjónvarpsrásum: Løgreglan framt húsarannsókn

19.08.2016 - 16:07

- Í samband við eina fráboðan um ólógliga stroyming av sjónvarpsrásum, framdi løgreglan í vikuni eina rannsókn á einum bústaði norðanfyri. Hald varð lagt á ymiska útgerð, og ein persónur bleiv skuldsettur í málinum.

Tað skrivar løgreglan í tíðindaskrivi í dag.

Aftaná rannsóknina kundi staðfestast, at einir 80 froyingar eru knýttir at skipanini í løtuni. Hetta er brot á lóg um upphavsrett, og hesi kunnu vænta, at løgreglan í næstum fer at seta seg í samband við tey.

Í tíðindaskrivinum verður sagt, at um tú ert ein av hesum persónunum, nýtist tær ikki at seta teg í samband við løgregluna, tí løgreglan fer altso at seta seg í samband við teg. Løgreglan heitir á fólk um ikki at nýta slíkar ólógligar tænastrur.
Portal.fo

Vágsbotnur hýsir livandi mentanararvi

19.08.2016 - 21:01

Seinastu vikuna hava vanligir borgarar og listafólk lívgað um Vágsbotn við ull, árabátum, boyum og øðrum fýroyskum mentanarlutum. Økið letur upp leygardagin og er liður í verkætlanini "Ein livandi mentanararvur".

Hanus G. Johansen syngur nøkur lög, og Bárður Næs diskar. Og so fer Búi Dam at hugleiða um tann livandi mentanararvin, og hvussu Havnin er eitt stórt hús, har vit øll skulu trívast.

Økið bjóðar bæði børnum og vaksnum til hugna og spæl.

Tiltakið verður í Vágsbotni leygardagin 20. august klokkan 17.

Portal.fo

Borgarstjórin í Tórshavnar kommunu hittir íslenska forsetan

20.08.2016 - 09:02

Heðin Mortensen, borgarstjóri, vitjar í lóttuni í íslenska høvuðsstaðnum Reykjavík. Hetta er bæði í sambandi við vitjan hjá Føroya Kommunufelag og í sambandi við íslensku Mentanarnáttina. Í hesum sambandi setir Heðin Mortensen eitt stórt tiltak á Sendistovu Føroya leygardagin.

Í dag hevur borgarstjórin vitjað á Bessastøðum, har hann hevur hitt nýliga setta íslenska forsetan Guðni Jóhannesson. Undir eini hugnaløtu var tosað um samskipti, um ídnað, um vinnu sum heild - serliga ferðafólkavinnu - og samskiptið annars millum høvuðsstaðarnar, sum er avbera gott.

Guðni Jóhannesson hevur vitjað í Føroyum áður og ætlar sær aftur til Føroya. Heðin Mortensen, borgarstjóri, segði eftir fundin, at hann í hesum sambandi hevur boðið forsetanum vælkominum at vitja í Havnini.

Við á ferðini eru eisini Bjørgfríð Ludvig, kommunustjóri, Jóan Petur Hentze, trivnaðarstjóri, og Jákup Simonsen, deildarleiðari.

Portal.fo

So kom fyrsta summarlastin av makreli til Varðan Pelagic

20.08.2016 - 12:46

Fyrsta lastin av makreli í summar er nú komin til Varðan Pelagic á Tvøroyri. Arbeitt hevur ikki verið síðan 3. mars, men í morgun komu arbeiðsboðini. Hetta skrivar Jn.fo

Finnur Fríði, sum hevur roynt norðanfyri, í altjóða sjógv, kom á Tvøroyri í nátt, og hevði hann 350 tons av makreli. Henda varð landað í morgun.

Jn.fo upplýsir, at tey fýroysku skipini eru øll komin suður aftur í fýroyskan sjógv, og leita norðanfyri. Eisini er okkurt russiskt skip í fýroyskum sjógv.

Harumframt eru fleiri russisk skip í altjóða sjógv, norðanfyri fýroyska markið.

Portal.fo

Ávara móti privatum myndum í umferð millum fýroyingar

20.08.2016 - 13:31

Fleiri tilburðir hava verið seinastu tíðina, har myndir hjá øðrum hava verið sendar runt. Hetta veit Kringvarpið í dag.

Ein privat mynd er í lóttuni í umferð millum fýroyingar á serliga Facebook. Myndin, sum vísir tætt kropsligt samband millum tveir persónar, hevur ferðast á sosialum miðlum seinastu vikuna. Hetta fær lögregluna at heita á fólk um at steðga útbreiðsluna av privatum myndum.

- Um viðkomandi sum er á myndini ikki hevur givið loyvi til tað, er tað eitt brot á revsilógina og tað verður tikið í álvara, sigur Jens Jensen, lögreglumaður á Kriminaldeildini við Kringvarpið.

Tá vit deila privatar myndir hjá øðrum uttan at hava fingið loyvi, er tað eitt brot á grein 264d í revsilógini. Og hetta kann geva upp til seks mánaðar fongsulsrevsing.

Seinastu tíggju árin hefur løreglan viðgjørt 24 mál, sum snúgva seg um ólógliga útbreiðslu av privatum myndum. Víst verður tó á, at ferðin á internetinum er nógv í dag, so tað kann vera okkurt, sum løgreglan ikki hevur fingið boð um.

- Tá tú fært eina slíka mynd sendandi, mást tú gera eina meting. Er tað ósømiligt, skalt tú ikki senda hana víðari og helst strikað myndina. Eisini átti tú at givið viðkomandi á myndini boð um at hann er á myndini, sigur Jens Jensen, við Kringvarpið.

Portalfo

Norðurlenska vølfæðarmodellið fer at yvirliva

20.08.2016 - 16:31

Arbeisloysi, blandingsbúskapur og tilflyting av fremmandafólki eru avbjóðingar, sum eventuelst kunnu hóttast tað norðurlenska vølfæðarmodellið. Hóast hetta hava norðurlenskir topppolitikkarakar framhaldandi eina sterka trúgv uppá, at vølfæðarmodellið í Norðanlondum fer at yvirliva.

Hetta skrivar heimasíðan hjá Norðurlandaráðnum í dag.

Oddamaðurin í Norðurlandaráðnum, Henrik Dam Kristensen frá Danmark, vísir í hesum sambandi á, at tað nettupp er tað norðurlenska vølfæðarmodellið, sum verið hornasteinur hjá Norðanlondum í krepputíðum:

- Modellið hevur víst seg at vera sera burðardygt, eisini í krepputíðum. Eingin kláraði seg betur íggjøgnum fíggjarkreppuna enn vit. Og tað var sum ein fylgja av tveimum, nevniliga solidariteti og felagsskapi. Fjálgja vit um hesi virði, eru vit eisini før fyri at loysa kreppur, ið eventuelst kunnu stinga seg upp í framtíðini, sigur Henrik Dam Kristensen.

Portalfo

Ov nógv ferðafólk í Føroyum: Eru vit við at oyðileggja Føroyar?

20.08.2016 - 17:25

- Eg havi undrast nógv á seinastu tíðina, hví vit so innarlíga ynskja at seta Føroyar á heimskortið? Hvat er í roynd og veru endamálið? Er tað tí, vit ynskja at liva av ferðafólki, ella er tað í veruleikanum reyp – reyp av, at vit eiga nakað, ið er so vakurt, reint og óspilt, sum ongin annar eigur? Í dag er næstan ógjørligt at finna eitt stað í heiminum, har ið tað ikki yður av ferðafólki.

Millum annað soleiðis sigur Lív Sørensen í lesarabrævi, sum stendur á lesarin.fo hjá Portalinum, og sum kann síggjast sum ein beinleiðis kritikkur av nýggjasta Sheepview áttakinum hjá Visit Faroe Islands.

Í hesum lesarabrævinum vísir Lív Sørensen í heila tikið á vandarnar við at hava ov nógv ferðafólk og vísir á Malta, Ísland og, serliga, Mykines sum dømi um tess.

Lív Sørensen sigur eitt nú, at í Íslandi ynskja íslendingar ferðafólkini í landinum av h... til, at nógvir maltesarar fara av oynni um summarið fyri at sleppa burtur frá ferðafólkunum, og at Mykines ikki longur er tann sama fantastiska, óspilta oyggin, sum hon sum barn vitjaði hvørt summar, hetta sum ein avleiðing av teim mongu kleyrandi ferðafólkunum, sum hon málber seg.

Lív Sørensen skjýtur tí upp, í einari roynd at loysa henda trupulleika, at í staðin fyri at taka 60 kr. við bátinum til Mykinesar og 210 kr. við tyrluni, eiga vit heldur at taka fýra ferðir so nógv og hava eitt avsláttarkort til tey, ið hava tilknýti til oynna. Harumframt eiga vit, sambært henni, at taka 500 kr. fyri at sleppa ein skipaðan túr út í hólmin.

- Tað verða nógv færri, ið so fara, men tey, ið veruliga brenna fyri tí, fara allíkavæl, og soleiðis kunnu vit varðveita bæði náttúru og fuglalív og enntá vinna pening til fólk, ið býr har, sigur Lív Sørensen at enda.

Portalfo

Uttanríkisráðharrar í útnorðurlondum hittast í Føroyum

20.08.2016 - 18:25

Í døggunum 20. til 23. august vitja Vittus Qujaukitsoq og Lilja Alfreðsdóttir, uttanríkisráðharrar í ávíkavist Grønlandi og Íslandi í Føroyum. Poul Michelsen, landsstýrismaður í uttanríkismálum, hevur boðið teimum til Føroya at viðgera, hvussu samstarvið millum londini í útnorðuri kann mennast. Hetta boðar heimasíðan hjá Uttanríkis- og Vinnuáráðnum frá.

Vittus Qujaukitsoq kemur til landið leygardagin 20. august og fer avstað aftur tann 23. august. Poul Michelsen og Vittus Qujaukitsoq hittast á fundi seinnapartin leygardagin, og fara teir tá, eftir ætlan, at tosa um samstarv ímillum Føroyar og Grønland á uttanríkispolitiska økinum.

Lilja Alfreðsdóttir kemur til landið sunnudagin 21. august og fer avstað aftur tann 22. august.

Sunnudagin 21. august verður árligi fundurin í Hoyvíksráðnum, har ið Poul Michelsen og Lilja Alfreðsdóttir fara at viðgera áleikandi mál viðvíkjandi Hoyvíkssáttmálanum. Harímillum verður lodnumálið og útflutningur av apoteksvørum til Íslands viðgjørt eins væl og onnur uttanríkispolitisk mál.

Sunnudagin fara tey trý, Poul Michelsen, Lilja Alfreðsdóttir og Vittus Qujaukitsoq at hava felagsfund. Á skránni eru tá samstarvið og handilsviðurskiftini ímillum tey trý útnorðurlondini.

Kelda: uvmr.fo
Portal.fo

Aksel V. Johannesen: Samgongan vil hjálpa Suðuroynni

- Tað er trupult at vanda gongdini, um man ikki ger nakað beinanvegin. Jú færri, vit verða í yngra ættarliðnum, jú færri verða at vanda gongdini. Tað er fyrst og fremst tað yngra ættarliðið, sum setur børnini í verðina, og tí vilja vit í samgonguni gera nakað við trupulleikan. Og man hefur eisini gjørt okkurt við hann higartil.

Millum annað soleiðis sigur Aksel V. Johannesen, løgmaður, í dag við Kringvarpið í sambandi við útspælið hjá Bjarna Hammer, tinglimi fyri Javnaðarflokkinn, um at trupulleikin við einum alsamt minkandi fólkatáli og hækkandi arbeiðsloysi í Suðuroynni ikki hefur fingið nóg nógva rúmd á tingsins røðarapalli.

Bjarni Hammer gjørði í dag eisini eina viðmerking til Kringvarpið hesum viðvíkjandi.

Men sambært Akseli V. Johannesen, løgmanni, hefur CEF-samgongan framt átøk, Suðuroynni at frama:

- Millum annað hefur man roynt at styrkt um ferðasambandið til Suðuroynna við fleri túrum við Smyrli, og man hefur sett onkra nýggja útbúgving á stovn í Suðuroynni. Harímillum kann man nú taka FHS har suðuri, og man arbeiðir við øðrum ætlanum, so sum eftirskúla í Suðuroynni, sigur Aksel V. Johannesen við Kringvarpið.

Men sjálvandi er tað nógv, sum skal gerast fyri at vanda gongdini, og tað er eitt samanspæl ímillum landsmyndugleikar, kommunalar myndugleikar og vinnulívið har suðuri, sigur Aksel V. Johannesen víðari.

Tá ið Aksel V. Johannesen hareftir varð spurdur um, hvørt samgongan ætlar at arbeiða við at fáa bíligari ferðaseðlar til Suðuroynna og flyta vitanartung størv til Suðuroynna, so sum partamaður hansara Bjarni Hammer hefur mælt til, svaraði hann soljóðandi:

- Man situr nú í landsstýrinum og arbeiðir við at gera eina samhaldsfasta samferðsluoygn, har ið man hyggir eftir kostnaðinum, at prísirnir skulu vera nøkulunda teir somu, óansæð hvar í Føroyum tú ferðast. Harundir er tað serliga dýrt at ferðast til Suðuroyar.

Man hyggur eisini eftir, hvussu man kann skapa fleiri vitanartung størv í Suðuroynni, tí at tað er eingin ivi um, at tað er ein rættiliga stórur partur av ungdóminum í Suðuroynni, sum flytur av oynni fyri at taka sær eina útbúgving, og tá er tað trupult at vanda aftur til Suðuroynna, um tað ikki eru størv at fáa í Suðuroynni.

Aksel V. Johannesen leggur tó dent á, at samgongan, sum nú er, ikki hefur nakrar ítøkiligar ætlanir at flyta almenn og vitanartung størv til Suðuroynna:

- Nei, tað tosi eg ikki um (at flyta almenn og vitanartung størv suður, red). Tað liggur ikki beinleiðis í kortunum. Tað er tó kanska okkurt annað, sum man kann gera, um man hyggur eftir, hvør tørvurin er í samfelagnum í lýtuni.

Tá ið Aksel V. Johannesen at enda varð spurdur, hví tað var so umráðandi at fáa fólkatálið í Suðuroynni at vaksa, svaraði hann á soljóðandi hátt:

- Nú eru Føroyar ikki so stórar, sæð frá einum geografiskum sjónarhorni, og at ein so lutfalsliga stór oyggj sum Suðuroyggin skal verða avtoftað við tí gongd, sum er nú, er serstakliga óheppið. Og Suðuroyggin er eisini ein av teimum vakrastu oyggjunum í landinum, so vit vilja fegin hava, at tann framgongdin, sum er at síggja í lýtuni í landinum, eisini kemur Suðuroynni til góðar, segði Aksel V. Johannesen, løgmaður, at enda við Kringvarpið.

Portal.fo

Smyril Line: Vøxstur á Íslandsrutuni

20.08.2016 - 23:30

Vøxsturin av ferðandi á Íslandsrutuni hjá Smyril Line er voksin við 7% í mun til í fjør.

Hetta sigur Linda Gunnlaugsdóttir, leiðarin fyri virksemið hjá Smyril Line í Íslandi, við Iceland Monitor.

Summarsiglingin hjá Norrønu er so smátt farin at halla, og í september byrjar vetrarsiglingin.

Sambært Lindu Gunnlaugsdóttir merkir hetta tó á ongan hátt, at talið á ferðafólki fer at minka:

- Vit hava havt fult skip nærum allar mánaðar síðan apríl, og Norrøna er eisini fullsett allan oktober, sigur hon við Iceland Monitor.

Tað eru fyrst og fremst fólk úr Norðanlondum, Fraklandi, Hollandi og Týsklandi, sum fylla Norrønu, sigur Linda Gunnlaugsdóttir at enda.

Portal.fo

Horvni bilurin funnin aftur

21.08.2016 - 15:53

Tað var í gjár, at Løgreglan eftirlýsti ein reyðan bil, sum varð horvin millum 01 leygarnáttina til klokkan 11 leygarmorgunin.

Men nú boðar Løgreglan frá, at bilurin er funnin. Hann varð funnin í Hoyvík nakað frá har, sum hann hvarv. Sum skilst hevur bilurin fingið smávegis skaða í høggu síðu, men annars einki serligt.

Løgreglan hevur enn ikki funnið fram til tann ella tey seku og heitir á fólk, sum halda seg hava sæð okkurt, at boða teimum frá á telefon 351448.

Talan er um ein reyðan Suzuki Swift við nummarplátuni EM948.

Portal.fo

Andlát

Johannes Nysted, ættaður úr Hvannasundi, búsitandi í Rødovre, andaðist 19. august 93 ára gamal.

Jona Michelsen, Sørvágur, ættað úr Mykinesi, andaðist á Landssjúkrahúsinum fríggjadagin 19. august, 67 ára gomul.

Petrea Joensen, Hósvík, fødd Hermansen, ættað av Tvøroyri, andaðist á Mørkini sunnudagin 21. august 90 ára gomul.

Sámal Frederiksen, Tórshavn, andaðist í heiminum fríggjadagin 19. august, 71 ára gamal.

Sára á Deild Nicolajsen, ættað úr Vestmanna, búsitandi í Skopun, andaðist mikudagin 17. august, 80 ára gomul.

Hilmar Bech, Porkeri, andaðist hósdeggin 18. august, 83 ára gamal.

Johan Elias Simonsen, vanligi nevndur Jógvan Elias, Sandavágur, andaðist á Sýnini týsdagin 16. august, 94 ára gamal.
